



नेपाल राजपत्र

भाग २

श्री ५ को सरकारद्वारा प्रकाशित

खण्ड ३४) काठमाडौं, मंसीर २४ गते २०४१ साल (अतिरिक्ताङ्क ४७)

श्री ५ को सरकार

कानून तथा न्याय मन्त्रालय

श्री ५ महाराजाधिराज बीरेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छ ।

२०४१ सालको ऐन नं. २०

स्वस्तिश्री गिरिराजचक्रचूडामणि नरनारायणेत्यादि
विविध विरूदावली विराजमान मानोन्नत महेन्द्रमाला परम
नेपालप्रतापभास्कर ओजस्विराजन्य परम गौरवमय तेजस्वी
त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद
परम प्रोज्ज्वल नेपालतारा परम पवित्र ॐरामपट्ट परम ज्योतिर्मय
सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु
परमाधिपति अतिरथी परम सेनाधिपति श्री श्री श्री श्री
श्रीमन्महाराजाधिराज बीरेन्द्र वीर विक्रम शाहदेव देवानाम् सदा
समरविजयिनाम् । ५४३

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

विकेन्द्रीकरण ऐन, २०३६ लाई संशोधन गर्न बनेको ऐन

प्रस्तावना : विकेन्द्रीकरण ऐन, २०३६ लाई संशोधन गर्न वाञ्छनीय भएकोले,

श्री ५ महाराजाधिराज वीरेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भ : (१) यस ऐनको नाम “विकेन्द्रीकरण (पहिलो संशोधन) ऐन, २०४१” रहेको छ ।

(२) यो ऐन तुरुन्त प्रारम्भ हुनेछ ।

२. विकेन्द्रीकरण ऐन, २०३६ को दफा ६ मा संशोधन : विकेन्द्रीकरण ऐन, २०३६

(यसपछि “मूल ऐन” भनिएको) को दफा ६ को,—

(१) दफा ६ मा रहेको “श्री ५ को सरकारले केन्द्रीय वा क्षेत्रीय स्तरमा आवश्यकता अनुसार गर्ने योजना श्री ५ को सरकारले गर्नेछ । सो बाहेक” भन्ने वाक्यांश झिकिएको छ र “सञ्चालन गर्ने आयोजना” भन्ने शब्दहरूको सट्टा “सञ्चालन गर्ने भनी तोकिएको आयोजना” भन्ने शब्दहरू राखिएका छन् ।

(२) दफा ६ को अन्तमा देहायको वाक्य थपिएको छः—

“कुनै योजना स्थानीय स्तरमा सञ्चालन हुने हो होइन भन्ने विवाद उठेमा त्यसको निर्णय श्री ५ को सरकारले गर्नेछ”

३. मूल ऐनको दफा १३ मा संशोधन : मूल ऐनको दफा १३ को उप-दफा (३) मा रहेको “विचार गरी” भन्ने शब्दहरूपछि “श्री ५ को सरकारले समय समयमा दिएको मार्गदर्शनको अधीनमा रही” भन्ने शब्दहरू थपिएका छन् ।

४. मूल ऐनको दफा १६ मा संशोधन : मूल ऐनको दफा १६ को उप-दफा (१) को अन्त्यमा “सुपरीवेक्षण समितिको बैठकमा सम्बन्धित अञ्चलाधीशलाई पनि आमन्त्रण गर्नु पर्नेछ ।” भन्ने वाक्य थपिएको छ ।

५. मूल ऐनको दफा १८ मा संशोधन : मूल ऐनको दफा १८ को उप-दफा (२) पछि देहायको उप-दफा (३) थपिएको छः—

“(३) उपदफा (२) बमोजिम जिल्लास्तरीय विकास आयोजनाहरूको समीक्षा गर्दा अञ्चलाधीश वा निजले तोकेको व्यक्ति पनि समीक्षा बैठकमा भाग लिन सक्नेछ ।”

६. मूल ऐनको दफा १९ मा संशोधन : मूल ऐनको दफा १९ को सट्टा देहायको दफा १९ राखिएको छः—

“१९. उपभोक्ता समिति : (१) स्थानीय पञ्चायतले सञ्चालन गर्ने आयोजना

एउटै वडामा पर्ने भएमा सम्बन्धित पञ्चायतले सो वडाको अध्यक्षको अध्यक्ष-

आधिकारिकता मुद्रण विभागाबाट प्रमाणित गरिएपछि मात्र लागु हुनेछ।

क्षतामा त्यस्तो आयोजनाबाट लाभान्वित हुने व्यक्तिहरूमध्येबाट बढीमा सातजना सदस्य भएको उपभोक्ता समिति गठन गर्नेछ ।

(२) स्थानीय पञ्चायतले सञ्चालन गर्ने आयोजना एकभन्दा बढी वडामा पर्ने भएमा सम्बन्धित पञ्चायतले सम्बन्धित वडाका अध्यक्षहरूमध्ये एकजना अध्यक्षको अध्यक्षतामा त्यस्तो आयोजनाबाट लाभान्वित हुने व्यक्तिहरूमध्येबाट बढीमा नौजना सदस्य भएको उपभोक्ता समिति गठन गर्नेछ ।

(३) स्थानीय पञ्चायतले सञ्चालन गर्ने आयोजना एकभन्दा बढी गाउँ वा नगर पञ्चायतमा पर्ने भएमा सम्बन्धित जिल्ला पञ्चायतले सम्बन्धित पञ्चायतका प्रधान पञ्चहरूमध्ये एकजना प्रधान पञ्चको अध्यक्षतामा त्यस्तो आयोजनाबाट लाभान्वित हुने व्यक्तिहरूमध्येबाट बढीमा एघारजना सदस्य भएको उपभोक्ता समिति गठन गर्नेछ ।

(४) उपभोक्ता समितिको काम, कर्तव्य र अधिकार तोकिएबमोजिम हुनेछ ।”

७. मूल ऐनको दफा २६ मा संशोधन : मूल ऐनको दफा २६ को उपदफा (४) मा रहेको “सम्बन्धित पञ्चायतको सदस्य वा सचिवलाई” भन्ने शब्दहरूको सट्टा “सम्बन्धित पञ्चायतको उपसभापति वा उपप्रधान पञ्चलाई र निजहरू नभएमा सम्बन्धित पञ्चायतको सदस्य वा सचिवलाई” भन्ने शब्दहरू राखिएका छन् ।

८. मूल ऐनमा दफा ३७ थप : मूल ऐनको दफा ३६ पछि देहायको दफा ३७ थपिएको छ:-

“३७. अनुसूचीहरूमा थपघट वा हेरफेर गर्ने : यस ऐनमा रहेका अनुसूचीहरूमा श्री ५ को सरकारले आवश्यकतानुसार नेपाल राजपत्रमा सूचना प्रकाशित गरी थपघट वा हेरफेर गर्न सक्नेछ ।”

९. मूल ऐनको अनुसूची-२ मा संशोधन : मूल ऐनको अनुसूची-२ को खण्ड (ड) को उपखण्ड (६) झिकिएको छ ।

१०. खारेजी : दफा ३१ खारेज गरिएको छ ।

आज्ञाले,

ध्रुववरसिंह थापा

श्री ५ को सरकारको सचिव

२३२

लाजमोहर सदर मिति:- २०४१।८।२४।१

आधिकारिकता मुद्रण विभागबाट प्रमाणित गरिएपछि मात्र लागु हुनेछ।